

(ബി) ഇതുമായി ബന്ധപ്പെട്ട് ജില്ലാതലത്തിൽ പരിഹരിക്കുവാൻ കഴിയുന്ന വിഷയങ്ങൾപോലും പരിഹരിക്കാൻ കഴിയാതെ നില്ക്കുപോകുന്ന സാഹചര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ ഈ സാഹചര്യം ഒഴിവാക്കുന്നതിന് നടപടി സ്വീകരിക്കുമോ; വിശദമാക്കാമോ?

പയ്യന്നൂർ നിയോജകമണ്ഡലത്തിലുള്ള പട്ടയ വിതരണം സംബന്ധമായ ഭൂപ്രശ്നം ജില്ലാതലത്തിൽ പരിഹരിക്കേണ്ടവയെന്നും സർക്കാരിന്റെ/ലാൻഡ് ബോർഡിന്റെ ഉത്തരവ്/നിർദ്ദേശങ്ങൾക്കനുസരിച്ച് പരിഹരിക്കാൻ കഴിയുന്നവയെന്നും തരം തിരിച്ച് പ്രശ്നങ്ങൾ തീർപ്പാക്കുന്നതിന് അടിയന്തര നടപടി സ്വീകരിച്ചിട്ടുണ്ട്.

#### **പട്ടയം ലഭിക്കാത്തതുമൂലം നേരിടുന്ന ബുദ്ധിമുട്ടുകൾ**

295 (905) ശ്രീ. കെ. എൻ. ഉണ്ണിക്കൃഷ്ണൻ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) വൈപ്പിൻ നിയോജകമണ്ഡലത്തിലെ മുളവുകാട് ഗ്രാമപഞ്ചായത്തിൽ പൊന്നാരിമംഗലം ആശുപത്രി ജെട്ടിക്ക് സമീപം നെടുങ്കാട് പ്രദേശത്ത് 100 വർഷത്തിലധികമായി ഭൂമി കൈവശം വച്ചിരിക്കുന്ന 12 വീടുകാർക്ക് പട്ടയം ലഭിക്കാത്തതുമൂലം നേരിടുന്ന ബുദ്ധിമുട്ടുകൾ ശ്രദ്ധയിൽപ്പെട്ടിട്ടുണ്ടോ?

ഉണ്ട്.

(ബി) പട്ടയം നൽകുന്നതിൽ നേരിടുന്ന കാലതാമസത്തിനുള്ള കാരണം വിശദമാക്കാമോ;

&

(സി) പട്ടയം എന്നത്തേയ്ക്ക് ലഭ്യമാക്കാൻ സാധിക്കുമെന്ന് വ്യക്തമാക്കാമോ?

(എ&ബി) കണയന്നൂർ താലൂക്ക്, മുളവുകാട് വില്ലേജ്, സർവ്വേ നമ്പർ 403 (റിസർവ്വേ 304)-ൽ പ്പെട്ട ഭൂമി പുഴ പുറമ്പോക്കായതിനാൽ നിലവിലെ ചട്ടപ്രകാരം പട്ടയം നൽകുവാനാവില്ല.

#### **മുവേലിക്കര വാർഡിലെ സ്ഥിരതാമസക്കാർക്ക് പട്ടയം ലഭ്യമാക്കുവാൻ നടപടി**

296 (906) ശ്രീ. സി. കെ. ഹരീന്ദ്രൻ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) കുന്നത്തുകാൽ ഗ്രാമപഞ്ചായത്തിലെ മുവേലിക്കര വാർഡിൽ 1991-92 കാലഘട്ടത്തിൽ ഭൂരഹിതരായ ഭവനരഹിതർക്കായി പട്ടികജാതി വികസനവകുപ്പ് മുഖേന ആവിഷ്കരിച്ച പദ്ധതി പ്രകാരം പട്ടികജാതി വിഭാഗത്തിലെ 9 പേർക്ക് ഭൂമിയും സർക്കാർ ഗ്രാന്റുപയോഗിച്ച് വീടും നൽകിയെങ്കിലും നാളിതുവരെ ഇവർക്ക് പട്ടയം ലഭ്യമാക്കി നൽകിയിട്ടില്ലെന്ന വിവരം ശ്രദ്ധയിൽപ്പെട്ടിട്ടുണ്ടോ; ആയതിന്റെ വിശദാംശം ലഭ്യമാക്കാമോ;

&amp;

(ബി) ഇവിടത്തെ സ്ഥിര താമസക്കാർക്ക് പട്ടയം ലഭ്യമാക്കുന്നതിന് എന്തൊക്കെ നടപടികളാണ് സ്വീകരിച്ചിട്ടുള്ളത്; ആയതിന്റെ പുരോഗതി അറിയിക്കാമോ?

(എ&ബി) ശ്രദ്ധയിൽപ്പെട്ടിട്ടുണ്ട്. നെയ്യാറ്റിൻകര താലൂക്കിൽ കുന്നത്തുകാൽ വില്ലേജിൽ മുഖേലിക്കര വാർഡിൽ മണ്ണാംകോട് എന്ന സ്ഥലത്ത് ബ്ലോക്ക് 40, റീസർവ്വേ 94/2-ൽ ഉൾപ്പെട്ടതും വില്ലേജ് രേഖകൾ പ്രകാരം തണ്ടപ്പേർ നമ്പർ 1489-ൽ കുന്നത്തുകാൽ വില്ലേജിൽ ടി ദേശത്ത് നെല്ലിവിള തെക്കേ പുത്തൻവീട്ടിൽ യോവുനാടാർ, ഹാരിസുനാടാർ, ജ്ഞാനമ്മാൾ, സോമിയാൻ എന്ന പേരിലും ഈ ഭൂമി പതിച്ചു നൽകുന്നതിനുവേണ്ടി ഹരിജൻ വെൽഫെയർ സൊസൈറ്റി വിലയ്ക്കുവാങ്ങിയതായി തണ്ടപ്പേരിൽ രേഖപ്പെടുത്തിയിട്ടുണ്ട്. ടി ഭൂമിയിൽ നിലവിൽ 05 കുടുംബങ്ങൾ താമസിച്ചുവരുന്നു. 1991-92 കാലഘട്ടത്തിൽ പട്ടികജാതി വികസന വകുപ്പ് മുഖേന നടപ്പാക്കിയ ഭൂരഹിത ഭവനരഹിത പട്ടികജാതി വിഭാഗങ്ങൾക്കായുള്ള ധനസഹായം പദ്ധതി പ്രകാരമാണ് ടി ഭൂമിയിലെ താമസക്കാർക്ക് പ്രസ്തുത ഭൂമി ലഭിച്ചിട്ടുള്ളത്. പട്ടികജാതി വികസന വകുപ്പ് മുഖേന പ്രസ്തുത ഭൂമിയിലെ ശരിയായ ഉടമസ്ഥാവകാശം ഉറപ്പുവരുത്തി ആധാരമുൾപ്പെടെയുള്ള രേഖകൾ ലഭ്യമാക്കിയതിനുശേഷം ടി താമസക്കാരുടെ പേരിലേയ്ക്ക് ഭൂമി കൈമാറ്റം ചെയ്ത് ആയത് രേഖപ്പെടുത്തി കരം സ്വീകരിക്കാൻ കഴിയുന്നതാണ്.

(സി) മുപ്പതുവർഷത്തോളമായി പട്ടയമില്ലാതെ കഴിയുന്ന ഇവർക്ക് സർക്കാർ പദ്ധതികൾക്ക് അപേക്ഷിക്കുന്നതിനോ വീട് പുതുക്കി പണിയുന്നതിനോ പിൻതലമുറയ്ക്ക് ഭൂമി കൈമാറ്റം ചെയ്യുന്നതിനോ കഴിയാത്തതിനാൽ ഈ വിഷയത്തിൽ അടിയന്തര പ്രാധാന്യത്തോടെ ഇടപെട്ട് ഇവിടത്തെ അനധികൃത കയ്യേറ്റങ്ങളൊഴിപ്പിച്ച് യഥാർത്ഥ ഉടമകൾക്ക് പട്ടയം ലഭ്യമാക്കാനും ബാക്കിയുള്ള ഭൂമി ഏറ്റെടുത്ത് ഈ പഞ്ചായത്തിലെ ഭൂരഹിതരായ ആളുകൾക്ക് ലൈഫ് പദ്ധതി പ്രകാരം വീട് നിർമ്മിച്ചു നൽകുന്നതിനായി ലഭ്യമാക്കുവാനും നടപടി സ്വീകരിക്കുമോ?

പട്ടികജാതി വികസന വകുപ്പ് മുഖേന ശരിയായ ഉപഭോക്താക്കളെ കണ്ടെത്തി അവരുടെ പേരിൽ ഭൂമി കൈമാറിയിട്ടുള്ള ആധാരം ഉൾപ്പെടെയുള്ള രേഖകൾ ലഭ്യമായാലുടൻതന്നെ യഥാർത്ഥ ഉടമസ്ഥരുടെയും പിന്മുറക്കാരുടെയും പേരിലേയ്ക്ക് ഭൂമി കൈമാറ്റം രേഖപ്പെടുത്തി നൽകുവാനും ടി ഭൂമിയുടെ കരം സ്വീകരിക്കുവാനും കഴിയും. കൂടാതെ അനധികൃത കയ്യേറ്റങ്ങൾ കണ്ടെത്തുന്നപക്ഷം ആയത് ഒഴിപ്പിക്കുവാനും ഒഴിപ്പിക്കൽ നടപടിയിലൂടെ ഭൂമി ഏറ്റെടുത്ത് ഈ പഞ്ചായത്തിലെ ഭൂരഹിതരായ ആളുകൾക്ക് ലൈഫ് പദ്ധതി പ്രകാരം വീട് വച്ചുനൽകുന്നതിനായി ലഭ്യമാക്കുന്നതിനും നടപടി സ്വീകരിക്കാൻ കഴിയുന്നതാണ്.